

31 iyul 1997-ci il: Azərbaycan Olimpiya hərəkətində dönüş günü

Bu gün, 2025-ci il iyulun 31-də Azərbaycan Respublikasının Prezidenti İlham Əliyevin ölkəmizin olimpiya hərəkətinə rəhbərliyinin 28-ci ili tamam olur.

Azərbaycan olimpiya hərəkətində yeni dövrə 1997-ci il iyulun 31-də start verilib. Məhz həmin gün respublika Milli Olimpiya Komitəsi İcraiyyə Komitəsinin iclasında İlham Əliyev yekdilliklə MOK prezidenti seçilib. Bununla da ölkəmizdə olimpiya hərəkəti növbəti mərhələyə qədəm qoyub.

Tezliklə respublikamızın beynəlxalq idman dairələrində nüfuzu daha da artmağa başladı. Artıq 2000-ci illərin əvvəlində Azərbaycan Milli Olimpiya Komitəsi ümumdünya olimpiyaçıları ailəsinin ən hörmətli üzvlərindən birinə çevrilib, başqalarına nümunə kimi göstərildi.

Bu, təsadüfi deyildi. Yeni seçilmiş MOK prezidentinin ölkə olimpiya hərəkətinin rəhbəri kimi fəaliyyətə başladığı elə ilk günlərdən bütün idman təşkilatlarımızla birlikdə, vahid komanda şəklində həyata keçirilən təsirli tədbirlər sayəsində paytaxt Bakı ilə yanaşı, ayrı-ayrı şəhər və rayonlarımızda da idman işləri geniş vüsət aldı, çoxsaylı və yaraşqlı olimpiya-idman mərkəzləri gənclərin istifadəsinə verildi.

İndi Azərbaycanın qonağı olan minlərlə xarici ölkə idmançısı Bakı Olimpiya Stadionu, Heydər Əliyev İdman Sarayı, Tofiq Bəhramov adına Respublika Stadionu, Milli Gimnastika Arenası, Kristal Zal, Su İdmanı Sarayı və digər əzəmətli yarış meydanlarında onlar üçün yaradılan ideal şəraitdə medallar uğrunda kəskin rəqabətdən zövq alır, təşkilatçıların ünvanına xoş sözlər söyləyir, mübarizə meydanının

da çıxışlarını başa vurduqdan sonra isə ölkələrinə Azərbaycan haqqında zəngin təəssüratla qayıdılar.

Bu da onun təsdiqidir ki, həqiqətən, artıq 2000-ci illərdən respublikamız əsl idman ölkəsinə çevrilmiş və beynəlxalq olimpiya hərəkətində onun nüfuzu durmadan artır. Xatırlayaq: Beynəlxalq Olimpiya Komitəsinin o illərdəki prezidenti Jak Roqq çıxışlarından birində İlham Əliyevə müraciətlə demişdi ki, Azərbaycan Milli Olimpiya Komitəsinin fəaliyyəti keçmiş sovet məkanında yaradılmış bütün milli olimpiya komitələri üçün bir nümunədir. Avropada məndən bu məkanda olimpiya hərəkətinin inkişafı barədə soruşanda böyük məmnuniyyətlə Sizin ölkənizi misal göstərirəm.

Azərbaycan Milli Olimpiya Komitəsi İlham Əliyevin rəhbərliyi ilə öz tarixinə yeni-yeni parlaq səhifələr yazdığı dövrün artıq 7-ci ilində, 2004-cü ildə MOK prezidentinin ali mükafata—Beynəlxalq Olimpiya Komitəsinin Olimpiya ordeninə layiq görülməsi də olimpiya hərəkətimizə ən yüksək səviyyədə verilən dəyərli nəticəsi idi. Bütün Azərbaycan idmanı üçün bu qürurverici hadisənin olimpiya ilində, üstəlik də, müasir Olimpiya oyunlarının vətəni Yunanistanın (biz də əbədi olaraq Azərbaycanın Avropa Oyunlarının vətəni olması ilə fəxr edəcəyik—O.B.) paytaxtı Afinada baş verməsi isə ona xüsusi mənə verirdi.

Həmin gündən artıq 21 il ötür. Onda, 2004-cü ilin mart ayında BOK-un rəhbər şəxsləri Azərbaycan dövlətinin başçısı,



Milli Olimpiya Komitəsinin prezidenti İlham Əliyevin ümumdünya olimpiya hərəkətində böyük xidmətlərinə görə ali

mükafatla təltif olunması barədə yekdilliklə qərar qəbul edəndə Afina növbəti Olimpiya oyunları iştirakçılarına qəbul etməyə

hazırlaşır. Azərbaycan dövləti və idmanının liderinin belə əlamətdar günlərdə ali mükafata layiq görülməsi dərin rəmzi mənə daşıyırdı.

Yunanıstan paytaxtında Olimpiadadan ötən müddət ərzində də Azərbaycan idmanını inkişaf yolunda bir an belə dayanmayaraq, sürəti daha da artırır. İstər böyük, istərsə də gənclər və yeniyetmələr arasında keçirilən dünya və Avropa çempionatlarında, digər mötəbər beynəlxalq yarışlarda qazanılmış sayısız-hesabsız medallar idmanımızın qüdrətinin təntənəsidir. Olimpiya oyunlarında uğurlarımız da öz yerində.

Burada bir məqamı xatırlatmaq istədik ki, Azərbaycan idmanının ən görkəmli yetirmələrindən stend atıcısı Zemfira Məftahətdinova ilə sərbəst güləş ustası Namiq Abdullayevin 2000-ci ilin sentyabrında uzaq Avstraliyanın Sidney şəhərində keçirilmiş XXVII Olimpiya Oyunlarında müstəqil Azərbaycan Respublikasına qazandırdıqları qızıl medalların, boksçu Vüqar Ələkbərovun isə bürünc mükafatının tezliklə 25 yaşı tamam olacaq.

Həmin medallara ən çox sevinən isə bu gün düz 28 ildir ki, ölkəmizdə olimpiya hərəkətinə rəhbərlik edib, idmanımızı zəfərdən-zəfərə aparan olimpiyaçıları komandamızın dünya şöhrətli lideri, Olimpiya ordenli İlham Əliyev olub.

Bir də ki, Zemfira, Namiq və Vüqarın Sidney medalları Azərbaycan olimpiyaçıları komandasını 199 ölkə arasında 34-cü yerə çıxarmışdı. Medalçı dövlətlərin siyahısında 165 ölkə Azərbaycandan geri qalmışdı...

Oqtay BAYRAMOV,
Əməkdar jurnalist